

20121613852

ВЛАДА НА РЕПУБЛИКА МАКЕДОНИЈА

Врз основа на член 11 став 2 од Законот за државјанството на Република Македонија („Службен весник на Република Македонија“ бр. 67/92, 8/04, 98/08 и 158/11), Владата на Република Македонија, на седницата одржана на 6.12.2012 година, донесе

УРЕДБА ЗА ИЗМЕНУВАЊЕ И ДОПОЛНУВАЊЕ НА УРЕДБАТА ЗА УТВРДУВАЊЕ НА КРИТЕРИУМИТЕ ЗА ОСОБЕН НАУЧЕН, ЕКОНОМСКИ, КУЛТУРЕН, СПОРТСКИ ИЛИ ДРУГ НАЦИОНАЛЕН ИНТЕРЕС ЗА СТЕКНУВАЊЕ НА ДРЖАВЈАНСТВО НА РЕПУБЛИКА МАКЕДОНИЈА

Член 1

Во Уредбата за утврдување на критериумите за особен научен, економски, културен, спортски или друг национален интерес за стекнување на државјанство на Република Македонија („Службен весник на Република Македонија“ бр. 9/05), членот 3 се менува и гласи:

„Особен економски интерес, во смисла на оваа уредба постои ако странец кој поднел барање за стекнување на државјанство на Република Македонија, инвестирал капитал во износ од најмалку 400.000 евра по лице како директна инвестиција во нови капацитети, со исклучок на угостителски објекти за исхрана и трговски капацитети, со најмалку десет вработени лица на неопределено време во период од најмалку една година.

Утврдувањето на постоење на особениот економски интерес од ставот 1 на овој член го оценува Министерството за финансии врз основа на:

- потврда за упис на трговското друштво во Трговски регистар и регистар на други правни лица издадена од страна на Централниот Регистар на Република Македонија;
- потврда од Централен регистар на Република Македонија за регистрација на директна инвестиција на нерезидент во Република Македонија со износ на инвестицијата и
- уверение за платени даноци и социјални придонеси од Управата за јавни приходи за трговското друштво во кое лицето кое поднело барање за стекнување на државјанство на Република Македонија инвестирало во нови капацитети.

Покрај критериумот од ставот 1 на овој член, особен економски интерес постои ако странец кој поднел барање за стекнување на државјанство на Република Македонија:

- е врвен докажан менаџер во светски рамки;
- е врвен стручњак за технологии кои не се применуваат во Република Македонија;
- е стручњак за област која е дефицитарна со соодветни кадри;
- остварува економска соработка со деловни субјекти од Република Македонија;
- остварува директна инвестиција во постојни деловни објекти, во изградба на нови капацитети во земјата или во долгорочни хартии од вредност;
- инвестира во областа на индустриска сопственост, know-how (знаење и искуство), иновации и технолошки развој;
- придонесува за промоција на економијата на Република Македонија во странство и
- донира или придонесува за донирање на средства за остварување на економски реформи и други приоритети во Република Македонија.

Утврдувањето на постоење на критериумите од ставот 3 на овој член ќе се оценува од аспект на влијанието на капиталот врз зголемување на вработеноста, прилив на средства во Буџетот на Република Македонија по основ на плаќање на даноци и социјални придонеси, зголемување на квалитетот и квантитетот на производството со примена на нови посовремени технологии, зголемување на извозот и на друг начин.

Постоењето на особениот економски интерес врз основа на критериумите содржани во ставот 3 на овој член, во рамките на своите надлежности, го оценува Министерството за економија и Министерството за финансии.“

Член 2

Оваа уредба влегува во сила наредниот ден од денот на објавувањето во „Службен весник на Република Македонија“.

Бр.41-9414/1
6 декември 2012 година
Скопје

Претседател на Владата
на Република Македонија,
м-р **Никола Груевски**, с.р.